

వెన్నెల తోటలు

శ్రీధరరావు పల్లెటూరు చూసి ఎన్నేళ్ళయింది? తన యాభై ఏళ్ళల్లో మొత్తం మూడు నెలలన్నా గడిపాడో లేదో పల్లెటూళ్ళో. ఈనాడు నాలుగు రోజులు గడపవలసి వచ్చింది. కరణంగారి ఇంట్లో గొప్పస్లిడరు గారు, ఆ జిల్లాకి కాంగ్రెసు ప్రభుత్వపు కౌన్సిల్ మెంబరు, పైగా తమ వలెనే ఆరువేల నియోగూలు, తన పూరు, తన యింటికి వచ్చారని గొప్ప చేశాడు కరణం. భాగ్యవంతుడైన కరణంకన్న శ్రీధరరావు నాలుగు రెట్లు ఆస్తిపరుడు మరి.

జాగ్రత్తగా ఏళ్ళమీదట చాలా భూములూ, ఇళ్ళూ, తోటలూ సంపాదించాడు. ఆయన తెలివిగా డబ్బు సరైనవోట్ల, సరైన విధాన ఇవ్వడం వల్ల దాత అనే పేరు సంపాదించేడు. గట్టి అవస్థలో, ఆర్థికంగా చివరి దశలోవున్న వారి సహాయానికి ఉదారంగా వెళ్ళి వాళ్ళ ఆస్తిని రాయించు కుని, వాళ్ళ కష్టాలను గట్టెక్కించడంవల్ల వాళ్ళు ఆయనకి అజన్మాంతం కృతజ్ఞులుగావుండి, అతని కీర్తిని వేనోళ్ళ పొగిడారు. వకీళ్ళలో కూడా అతనికి న్యాయవర్తనుడని పేరు వుంది. అతని స్వార్థం అతనికే తెలిక పోవడం వల్ల, ఇతరులకి కూడా కనపళ్ళేదు — స్వార్థానికి, స్వార్థాన్ని కప్పిపుచ్చే మాయ తోడ్పడడంవల్ల, ఆ మాయ ఇతరుల్నే కాదు అతన్నీ కప్పినందువల్ల అతని అంతఃకరణ స్వచ్ఛం.

ఈ కరణంగారి కుటుంబాన్ని చూస్తే, తన కుటుంబంలో పోలికలూ, వ్యత్యాసాలూ తట్టాయి అతనికి. ఒకప్పుడు పల్లెటూరి జీవనమే చాలా

సౌఖ్యమనిపించింది. మళ్ళీ ఇంకోసారి ఈ పల్లెటూరి జీవితమంత నరకం లేదనుకున్నాడు. గ్రామ స్వరాజ్యంకోసం ప్రయత్నించే తన కొన్నింటి పార్టీ కలలు తలుచుకున్నాడు. తన ఇల్లా, ఇతని యిల్లు మల్లనే కొడుకులు, కోడళ్ళు, కూతుళ్ళు, అల్లుళ్ళు, మనుషులు, మనుమరాళ్ళతో నిండి పుంది. దొడ్లలో ఆవులు, గేదెలు, గడ్డిమేట్లు, దీరపాదులు, తోటకూర, పైగా మూల కంచాలు పేరిస్తే కప్పుకు అంటుతున్నాయి. ఇంకా అవిచ్చిన్న కుటుంబ పద్ధతి ఈనాటికీ అవిచ్చిన్నంగా సాగుతోంది. యజమాని సంపన్నుడూ, సమర్థుడూ, ఐతే సరి. కరణంగారి భార్యే వంట: కోడళ్ళ సహాయంతో, స్త్రీ డరుగారినీ గొప్పగా చూస్తున్నట్టు ఆయనకి తెలియచేసేందుకు కరణంగారు, భోజనం దగ్గర ఆడవాళ్ళని బూతులు తిడతాడు. ఉప్పు తక్కువై నాసరే, పులుసు వొడ్డించడం ఆలస్యమైనాసరే. చాలా ఆసహ్యం, కాని తను చూసిన పట్టణపు గృహాలలో చదువుకున్న భార్యలు భర్తల్ని అనే మాటలకన్న, యీ బూతులు రమ్యంగా వినిపించాయి అతనికి.

ఈ పల్లెటూరికి, ఇప్పుడై నా, పదహారు ఏకరాల మామిడితోటని ఒక యువకుడినుంచి అతి చవకగా కొనడానికి వచ్చారు శ్రీధరరావు పంతులుగారు. అతన్ని తాను ఎరిగివున్న ఈ రెండేళ్ళల్లో ఆ యువకుడు పదహారువేల రూపాయలు తాగాడు. ఇంతకుముందు కోర్టులో తాను కాపాడడానికి, రాజీలు చెయ్యడానికి ప్రయత్నించిన అతని ఆస్తి ఇంత వరకు సరైన ధరలకే అమ్ముడుపోయింది. తనక పంతులుగారికి ఆ ఆస్తి, మీద తన్ను పడలేదు. ఈ వీడు ధరలు పడిపోయినాయి. అదీగాక యీ తోట ఆ యువకుడి చివరి ఆస్తి. దానిమీద ఉన్న నాలుగువేల రూపాయల అప్పు పంతులుగారు తీర్చేస్తారు. ఆ అప్పులవాళ్ళతో బేరంచేసి వాళ్ళకి మూడువేలే ఇయ్యవచ్చునేమో అన్న ఆశకూడా లేకపోలేదు. పంతులుగారు కరణంగారి ఇంటిని గౌరవించడంవల్ల, ఆ వూళ్ళో ఇంకెవరినీ పోటీ

పడనీడు కరణం. మద్యపాన నిషేధాన్ని తన మంత్రులు పూర్తి చెయ్యక ముందే యీ తోట వ్యవహారం తను పూర్తి చెయ్యాలి. అతనా? అస్తి వుంటే తాగడమేగా అతను చేసేవని? అతనేమైతేనేం?

ఆ ఫాల్గుణమాసపు రాత్రి పడక కుర్చీలో చుట్టకాలుస్తో పడు కున్నారు పంతులుగారు. కరణంగారి అవడలతో, బజ్జీలతో కూడిన భోజనం గట్టి గేదె పెరుగుతో ముగించి తన అలవాటు ప్రకారం చుట్ట కాలుస్తో వేయించిన కందిపప్పు నవులుతున్నాడు. కోసిన పొలాలమీద నించి పైరుగాలి, ఇంబోంచి పిల్లల భోజనాల రొద, కాలవమీదనించి నీటి తడితో కలిసిన పడవవాళ్ళ ఆరుపులు, మల్లెపొదలమీదనించి అప్పుడే విచ్చు తున్న పూలవాసన, తన గదికింద రేణువేణు పరిమళాలు జ్ఞాపకం వచ్చి, పట్టణంలోని తన ఇంటిమీదికి పోయినాయి ఆయన ఆలోచనలు. రెండో కొడుకు ఇంజనీరింగు కాలేజీ చివరి ఏడు చదువుతున్నాడు. ఆ మంత్రిగారు కూతుర్నిస్తే, ఎంత బ్రాహ్మణులకి ప్రభుత్వం కాకపోయినా, గొప్ప ఉద్యోగం తప్పదు. కూతురి వివాహం నిశ్చయమయింది. గొప్ప డాక్టరు కొడుక్కి కట్నం ఎక్కువ. కాని ఏమిటి చెయ్యడం? కట్నాల బిల్లు ఒకటి ప్రవేశ పెట్టాలి తను. కాని తనకేం లాభం ఆది? తనకింక కూతుళ్ళు లేరు. ఈసారి కాంగ్రెసుకే విజయం తప్పదు. ఎలెక్షనులో ఆయన అస్తి సంచ యానికి అంత హడావిడి చేసినంతరవాత, గాంధీగారిని ఇస్పట్టప్పల్లో మరిచి పోరు ప్రజలు, కాంగ్రెస్ కే విజయం. గాంధీ విగ్రహం తన తోటలో అంత జయప్రదంగా స్థాపించి, ప్రతి రాత్రి దీపోత్సవాలు చేయిస్తున్నాడు కదా తాను! తనకి ఒక మంత్రి స్థానం తప్పదు. అప్పటికీ ఈ పదిహేను వందల డీకాల్లోనే వుంటారా మంత్రులు! వాళ్ళు డీకాలు పెంచుకోకపోతే తనకి నష్టం. కాని వేరే విధాల లాభాలు చూసుకోవచ్చు. మరి తనకి ఏ పోర్టుపోలియో ఇస్తారో! మంత్రుల డీకాలు పెంచాలని, ఇప్పుడే తను

ఒక బిల్లు పెడితే! మంత్రుల కృతజ్ఞతా కలుగుతుంది. కాని ప్రతి దానికి ఆ కమ్యూనిస్టు మొందరు అద్దు. భూస్వాముల బిల్లు వస్తే అంత కష్టపడి సంపాదించిన పొలం విలవేపోతుంది. ఈ కమ్యూనిస్టుల్ని తుడిచివెయ్య గల విధానం ఏదన్నావుంటే! కాని పొలాలకేగాని, తోటలకి ఆ బిల్లు వర్తించకుండా 'మానిప్యూలేట్' చెయ్యాలి తను.

తనది గొప్ప జాతకమంటున్నారు మొదటినుంచీ తోసుకులు. ఇంత వరకూ సరిగా జాతక ప్రకారమే నడిచింది. వచ్చేది చాలా బలీయమైన మహర్షకట. ఉచ్చ కుక్రుడు ఇరవై ఏళ్ళు వెలగబోతున్నాడు, నేడో రేపో ప్రారంభించి, ఆడవాళ్ళు కూడాట! తనకెందుకు ఆడవాళ్ళు! కృంగారంట ఏమో! కానీ, నీం జరగాలో జరగనీ, తనకి ఆశా, ఇష్టం లేకపోతేనేం? జరగవలసింది జరగనీ. రానీ ఆడవాళ్ళనీ ఈ మహర్షకలో తన జీవితం ఇది వరకు కాను అనుకోలేని గొప్పవెలుగులతో ప్రకాశిస్తుందిట వెలగనీ, అంత వెలుగులో ఒక్క మంత్రి రాకపోతే ఇంకేం వెలుగు? ప్రధాన మంత్రి అవుతాడేమో! క్రొత్త ప్రణాళికలో గవర్నరు కూడా ఎలెక్షనేట, నీం కాకూడదా? కుక్రమహర్షకా ప్రారంభం యీ తోట కొనడంతో. మహర్ష కలు మొదట్లో యోగించకూడదంటారు. కాని ఈ తోట కొనడం ఏ గొప్ప? పోనీ జరగనీ. ఓ నాలుగేళ్ళు ఆగితేనేంగాక. ఇంకా పదహారేళ్లు మిగులుతాయి తన వైభవానికి.

అదిగాక తనకి చిన్నప్పటినించి ఒక సునిశితమైన ఇన్ ట్యూషన్ శక్తి వుంది. గొప్పనూర్పు రాబోయేప్పుడంతా స్పష్టంగా ముందే తెలుస్తో వుంటుంది తనకి. ఈవూరు రాబోయేముందు అట్లా అనిపించింది. జీవితంలో నూతనాధ్యాయం మొదలని. ఈమామిడితోట వ్యవహారం దేనికి 'లీడ్' చెయ్యబోతోంది? ఏం తనపడదు. కాని ఏమో? కుక్రమహర్షకా ప్రారంభం మరి.

అట్లా అనుకుందోవుండగానే ఆ మార్పు బైట గుమ్మంలోంచి లోపలికి ప్రవేశించింది. ఆలోచనల దట్టతనంవల్ల అతను గమనించలేదు గాని మార్పు గజాల దూరంలోవుండని, అతన్నెన్నడూ fail కాని అతని ఇన్ ట్యూషన్ చెప్పతూనేవుంది. ఆరాత్రే అతని శుక్రమహర్షణ ప్రారంభం.

కరణంగారి హాలులోవున్న లాంతరునించి వరండాలో పచ్చకంబళి లాగు ఓ థాగం కాంతి పరుచుకునివుంది. దాని అవతలగా చీకట్లోకి అనుమానిస్తో ఒకామెనొచ్చి నుంచుంటోంది. అతని నోట్లో చుట్టవిప్పు చూసి ఎవరోవున్నట్టు గుర్తించిందిగావును, కాక మల్లెపూల పరిమళాల్ని మింగే చుట్ట గొప్పవాసననించో. అతనికి కనపడలేదుగాని, అరుగుకింద, మిణుకు మిణుకుమనే నక్షత్రాల కేసి చూస్తో, ఆమె చాలా అసాధారణమైన మరోవ్యవస్థలోవుంది. ఎన్నడూచెయ్యని పని చేస్తున్నట్లో; కాక తన జీవితాన్నే ఆ నిమషాలు, ఆ యత్నం మార్చివేస్తుందనో. ఆమెకి తెలుసును గావును ఎక్కడో ఆత్మమధ్య.

శుభ్రమైన తెల్లని చీరె కట్టుకుని, తల అంత బాగా ముడి వేసుకుని, మల్లెపూలు పెట్టుకున్న స్త్రీ ఈ పూళ్ళో ఎవరు? అనుకుంటున్నాడు పంతులుగారు, ఆ చీకట్లో ఆమెవంకనించి కళ్ళు తిప్పలేక. ఆమె కదల కండా నుంచుంది. తన మనసువేపు కళ్ళుతిప్పి, తన ఎమోషన్లకి లోపడి, బైట ప్రపంచాన్ని మరచిపోయినట్టు. ఆత్మతగా వీక్షిస్తున్నట్టుంది ఏదో గొప్ప సంగతి జరగబోతోందని. అవన్నీ పంతులుగారికి జారినీ లక్షణాలుగా తోస్తున్నాయి. ఆ చీకట్లో సందేహిస్తో లోపలికిపోక, కనపడకండా నిలబడడం, కరణంగారితో పని, ఏదో తగాదా తీర్చమనిగావును! లేక కరణంగారి రసికపుత్రులలో ఎవరన్నా....అయితే తన గుండెలు ఎందుకు అట్లా కొట్టుకోడం! చిన్నతనంలో ప్రథమ పర్యాయం జడ్జిముందు నిలుచున్న నిమషం తరవాత ఎప్పుడూ ఈ అనుభవాన్ని ఎరగడు ఆయన!

అందులో ప్రీలంపే ప్రత్యేకమైన దృష్టి నెరగనివాడు, ఏకపక్ష ప్రతుణ్ణి అంతవరకు రహస్య గర్వం కలవాడు శ్రీధరరావు.

అట్లా ఆ నిమషాలు ఎన్నో, ఎంతకాలం గడిచిందో తెలీదు. కరణం గారి అబ్బాయి బైటికివాచ్చి 'ఎవరు?' అన్నాడాకా.

“మీ ఇంటికి వచ్చారట, ఆ స్త్రీ డరుగారు వున్నారా?”

వాణుకుతోంది ఆ అమ్మాయి కంఠం గొప్ప సంతోషంలోనూ, విచారంలోనూ వున్నట్టు.

“వున్నారు ఏం?” అన్నాడు ఆ యువకుడు.

“మాట్లాడాలి.”

శ్రీధరరావు మాట్లాడాలి అప్పుడు. అతనికి మాట్లాడాలనే వుంది. ఏదోవాకటి తాను అక్కడ వున్నట్టు కాని గొంతుకలోంచి శబ్దంరాదు. చీకట్లోంచి ఆమె కంఠధ్వని వినగానే ఏవో జ్ఞాపకాలూ, చాలా అందమైనవీ, శుభ్రమైనవీ చిక్కులేనివీ, ఐన అనుభవాలు ఏవో చాల గట్టిగా జ్ఞాపకంలో కలవర పెడుతున్నాయి.

“ఎవరు నువ్వు!” అన్నాడు యువకుడు అధికారంగా.

అదేమిటి? ఆమెతో అంత అధికారంగా మాట్లాడుతున్నాడు! మర్యాద చెయ్యడు. కూచోపెట్టడు. ఏమిటి? ఆమెని! ఈ యువకుడు! ఋద్ధిలేదు అనిపిస్తోంది, శ్రీధరరావులో ఎక్కడో ప్రీలమీద గౌరవంలేని అతనికికూడా. కాని గొప్పవకీలూ, M.L.A, ఏమనగలడు పైకి!

“నేను....”

“ఓ నువ్వూ!”

అమ్మా. కొంతగౌరవం వచ్చింది ఆ యువకుడి తల్లోకి, తెలుసు

కున్నాడు, అసలు సంగతి. తనమల్లనే. ఎవడైనా ఆ మాత్రం తెలికండా ఎట్లా పుంటాడు!

“ఇంతరాత్రివాచ్చావే!....ఆరుగో.”

అమాట ఆమెకి చెప్పనక్కర్లేదు. ఆమెకి తెలుసు బైలుదేరి నప్పటినించీ తెలుసేమో, ఆక్కడ మాచుని వున్నారని, ఆమె ఆయన దగ్గరికి వెళ్ళవలసిన సమయం ఆసన్నమైనదని.

వరండామెట్లు ఎక్కుతోంది. దీపంకాంతి జోన్లోకి వాస్తోంది. ఒక్కనిమిషం. మళ్ళీ చీకట్లోకి శ్రీధరరావువేపు వాచ్చేసింది, ఆ వొక్కనిమిషం చాలు.

అతనికి అంతరాంతంలో “ఆమె, ఆమె, ఆమే, అవే కళ్ళు. విడి విడిగా, నక్షత్రాల్లాగు, నీలోకి సూటిగా చూసే కళ్ళు, బతిమాలే చూపులు, ఇంక దుఃఖం, చీరరా జీవికాలకి లేనేలేవని నవ్వేకళ్ళు. అవే. ఆ పెద వులూ, అవే ఆ నడకా అదే, తనచెయ్యిపట్టుకుని ఎక్కడికో గంతులేస్తోతేలి పోతో, లాక్కెళ్ళే నడకఅదే” — అని అతని లోపల స్పష్టంగా తెలుసు. కాని ఇంకా యీజీచైర్లో కూచుని చుట్టకాల్చే శ్రీధరరావుకి తన లోపలిభాష తనకే అర్థం కావటంలేదు. అంతే ఆ వొక్కనిమిషమే అస్పష్టత. ఆ మరు నిమిషం ఆమె సామాన్య స్త్రీ.

స్త్రీల నెరగడు అతను. ఎన్నడూ ఒక కాంక్షతో దూరంగా నైనా అతను వీ స్త్రీనీ తలుచుకుని వుండలేదు. అందమైనదంటే, అందమైనది అతకన్న అర్థంలేదు అతనికి. స్త్రీలకోసం తంటాలు అంటే మేస్ట్రీలు కోర్టులో కేసు - మూర్ఖుల, రౌడీల, కులటల మలిన చరిత్ర. అంతే అర్థం అతనికి.

ఆ యువకుడు వెళ్ళిపోయినాడు.

ఆమె అతనికి పది అడుగులదూరంలో ఆగిపోయినించుంది. అతను చుట్టపారేసి, ఆమెవంక తలెత్తి, చీకట్లోకి చూస్తున్నాడు. వాళ్ళమధ్య ఐక్యంచేసే మల్లెపువ్వుల పరిమళం, వాళ్ళిద్దర్ని పలకరించి స్నాతకుల్ని చేసే దక్షిణపుగాలి, వీటి అర్థాన్ని కప్పిపుచ్చే చీకటి, యుగ యుగాల్నించి ఏ విధివల్లనో హృదయాల సహజకాంతిని మింగే అంధకారం—వాళ్ళ లోపల.

“ఎవరు?” అన్నాడు. కాని అది వకీలు శ్రీధరరావు కంఠమేకాదు; అతని భార్యకూడా గుర్తించగలగదు ఆ కంఠాన్ని. ముప్పై ఏళ్ళని ఒక్కసారిగా దులిపేసుకున్న కంఠం. వ్యవహారాలు, కొత్తదనాలు, అడగడాలు, అనుమానాలు, ఈ పొరలన్నిటినీ, చీల్చుకుని, అసలు అదరంతో, త్రిపురుసుల మధ్యమాత్రం త్రిత్వానికైన పురుషత్వపు పిలుపు ‘ఎవరు?’ అంటే పేరుకాదు, వూరుకాదు, కులంకాదు అది తండ్రికాదు, భర్తకాదు. “నాకు సువ్వెవరు?” అని అర్థం ఆ ప్రశ్నకి. ఆ అర్థం ఆమెకి ఎక్కువ స్పష్టం, అడిగిన అతనికన్నా కూడా అందుకనే పక్కనవున్న చేతులకుర్చీ అతనికి దగ్గరగా లాక్కుని కూచుంది. ఇంతవరకు కుర్చీలో ఎన్నడూ కూచోని ఆమె.

అంతే, నిశ్శబ్దం, మాట్లాడుకోడానికి ఏంలేదు, వాళ్ళమధ్య. మాట్లాడుకుంటున్నారు. ప్రశ్నలడుగుతున్నారు. జవాబులు చెప్పుకుంటున్నారు. కాని కళ్ళు వొళ్ళు పెడిమలు ఎక్కడా కదలవు. పూపిరి వినపడుతోంది వాళ్ళకి. సృతులు కలిసి ఒకటే లయలో పాడుతున్నాయి వాళ్ళ ఉశ్వాస విశ్వాసాలు. పడవవాళ్ళు ప్రేమ పాట పాడుతున్నారు, దక్షిణంనించి Southern cross లో పెద్దనక్షత్రం వాళ్ళమీద మెరుస్తోంది. వాళ్ళ మనసుల్లో స్పష్టంగా తెలుస్తోంది వాళ్ళు చిరపరిచితులమని, వారిమధ్య స్నేహాన్ని జ్ఞాపకాన్ని మించి వాళ్ళు మాట్లాడుకోవలసిన, తెలుసుకోవలసిన అవసరం

తోచలేదు. అంతేకాదు, ఏమి మాట్లాడినా ఆ మౌనభాషకి అంతర్యమనిపించింది. అసలు వాళ్ళకి యోచనలు రానేలేదు, సాధారణత్వంలో మనుష్యుల మధ్య ఎప్పుడో తప్ప జరగని, ఏ రెండు నిమిషాలో తప్ప జరగని సంఘటన ప్రాప్తమయింది వాళ్ళమధ్య ఆ తొలిరాత్రి జామున, కాలవగట్టు ఇంట్లో, దక్షిణనక్షత్రపు వెలుగుకింద, అతని శుక్రమహర్షణ ప్రారంభంలో, మాటలూ, చూపులూ చేష్టలతో వ్యక్తం కావడం అవసరంలేని స్నేహబంధంలో మౌనంగా నిలిచిపోయినారు, కాలంతో ప్రసక్తి లేకండా.

ఇంక ఎప్పుడు ఆస్తితి ఎట్లా అంతమయ్యేదో చెప్పలేము. చుట్ట పొగలతో మాటలతో కరణంగారు బైటికి రాకపోతే.

మామూలుగా శ్రీధరరావు వేపు వాస్తానే.

“ఆ అమ్మాయి వచ్చిందటగా మీతో మాట్లాడానికి..... వెళ్ళిందా?..... రోపలికి దయచేస్తారా? ఏమిటి?” అంటున్నాడు.

అంటే అప్పుడే పడుకునే తైం అయిందన్నమాట. అప్పుడు చూశాడు కుర్చీలో చలనంలోని తెల్లచీరెని కరణం. ‘ఓ’ అన్నాడు.

ఒక నిమిషం వుండి మళ్ళీ.

‘ఎరుగుదురా ఏమిటి?’ అన్నాడు.

వాళ్లు మాట్లాడలేదు. శ్రీధరరావు చాలా శ్రమ పడుతున్నాడు. తన నిజ స్థితిలోనించి, వకీలత్వంలోకి, ఆతిథ్యధర్మంలోకి, హోదాలోకి రావడానికని.

కరణంగారు నాలుగు నిమిషాలు అటూ ఇటూ తిరిగి ‘మాటలై నాయా?’ అన్నాడు.

(2)

తన మామూలు వరండాలో, ఎన్నో వ్యవహారాలు కలుగుతున్నాయి పెళ్ళిళ్లు జరిగింది వరండాలో, ఏదో కొత్త వాతావరణం అలుముకున్నట్టు తెలుస్తోంది అతనికి కూడా, మనుష్యుడు గనక, ఎక్కడో ఓ ఆత్మ వుంది గనక, తక్కిన ఆత్మలతో స్పందించగల శక్తి ఎంత తీసేసుకున్నా తప్పదు గనక.

‘ఆంతకన్న ధర రాదమ్మాయి!’ అన్నాడు ఆమెతో, కరణంగారు.

ఆమెమీద ఆప్రయత్నమైన గౌరవం, కరణానికేకాదు: వూరి వాళ్ళందరికీ, ఎక్కణ్ణించి తెచ్చాడో ఈమని, పెళ్ళికాని ఆ తాగుబోతు. తన భార్యేనంటాడు. మొదట్లో అసలు తెలుగు ఆమె కాదన్నారు ఆమె కొంచెంగా ఆ వూళ్ళో చనువయిందాకా. ఆ తాగుబోతు ఇంట్లోంచి ఎన్నడూ కదలని ఆ అమ్మాయిని తంకాడు. రాత్రులు జట్టుపట్టుకు ఈడుస్తాడు అంటారు. ఈమె అతని కాళ్ళు పట్టుకుని వేళ్ళాడుతుందిట. ఈ స్థితి గమనించి ఆ వూరి రసికులు ఈమెకోసం యీలలు వేళారుగాని ఏమీ పలికినట్టులేదు. ఆ వూళ్ళో పుస్తకాలు చదివే వాళ్ళకి ఈమె శరశ్చంద్రుడు కథానాయిక అనిపించింది. పెళ్ళిగాని భార్యలో పాతివ్రత్యాన్ని చూడలేక పోతున్నారు. మనుష్యజాతి ఏదో ఔన్నత్యానికి ఏనాటికైనా నడవడం తప్పదనే నమ్మకానికి ఆదే గొప్ప ఆశ. ఎంత వెక్కిరించనీ, మాయపుచ్చుకోనీ, దూషణచేస్తో మాట్లాడనీ, సరైన విలువలు మనుషుల మనసులకింద ఎక్కడో తగులుతూ వుంటోనే వుంటాయి. కాని ఏ సంగతినీ, ఎంత విలువైన ఆపురూపమైన సంఘటననీ తమ మనసు పైపొరల అలవాట్లతో తప్ప కొలవలేరు. మరి అర్థం కావాలి కొత్త విషయం. అర్థం కావాలంటే తమ పూర్వజ్ఞానంతో మిళితంచేసి, సమర్థించి ఓ ప్రత్యయపు పాత గూట్లోకి పంపాలి. ఆ కొత్త సంగతిని అంటుంది మానసిక శాస్త్రం.

ఎన్నడూ ఇల్లు కదలని ఆమె ఎందుకు వొచ్చి వుంటుంది? తన భర్త తోటకి ఎక్కువ ధర ఇమ్మని వకీలుగారిని అడగడానికి ఛార్జీకుడని పేరుగాంచిన శ్రీధరరావు దయని కదల్చాలని, కాని ఏం లాభం యీమెకి? ఆ డబ్బు తాగేస్తాడు అతను. కాదు, తనకి స్వంతంగా కొంత ఇమ్మని అడగడానికి, సునిశిత బుద్ధిగల కరణంగారు సరిగా తెలుసుకున్నారు. అందుకే వొచ్చింది ఆ ఆమ్మాయి, లావణ్య. ఆ రాత్రి అట్లాంటి ప్రయత్నమే ఆమె మనసుని కదలించింది, కానీ ఆమెని అంతరాళంలో కదిలించింది ఇంకో శక్తి ఐ ఉండవచ్చు. ఆ శక్తివల్ల కదలగల యోగ్యత యోగ్యులకి తప్ప తక్కిన వాళ్ళకి లేదు గావును. మనసుని నిశ్చలం చేస్తేనే గాని ఆ వాణిని వినలేరేమో? కాని తాగుబోతువాడి శారీరబాధని తీర్చడం తప్ప ఇంకో వాంఛ లేకండా బతికిన ఆమెకి మనో విజృంభణ తక్కువై పోయి వుండవచ్చు. వొచ్చింది మొత్తానికీ.

“అంతకి ఎక్కువ ధర రాదమ్మా ఆ తోటకి.” అన్నాడు కరణంగారు. ఆ మాటలతో సంబంధం కలుపుకోడానికి యత్నిస్తున్నాడు శ్రీధర రావుగారు.

ఆమె రేచింది. ఇంక అక్కడ తనకి పని లేదనిపించింది గావును.

“మళ్ళీ తెల్లారాక.” అంది శ్రీధరరావుతో రహస్యంలాగు వెళ్ళి పోతోంది.

“కూచో” అన్నాడు అతను. ఆమె కూచుంది.

“ఈమె ఈయనకి తెలుసుగావును, బంధువులేమో! మనముందు మాట్లాడరు.” అనుకుని లోపలికి వెళ్ళాడు కరణం. ఇద్దరికీ తెలుస్తోంది. ఆమె ఇంటి ఆవతలకి, అతను ఇంటి లోపలికి వెళ్ళే టయిమయిందని, మర్యాదస్తులు. అడదీ పరాయి మొగవాడూ అర్థరాత్రిదాకా.

“ఎవరో నువ్వు జ్ఞాపకం రావడం లేదు.”

చీకట్లోనే చిరునవ్వు వినిపిస్తో ఆమె “తెలుస్తుంది” అన్నట్టయింది.

“నీకు తెలుసా?”

‘తెలుసు.’

‘ఎట్లా!’

‘ఎట్లానో నాకు తెలీలేదు ఇంతవరకు.’ అంది. అని ఆగి మళ్ళీ.

‘రేపు నా ఇంటికి రా’ అని సద్దుకుని.

‘రేపు మా ఇంటికి ఓసారి దయచెయ్యండి’ అంది.

ఆ మార్పు గమనించనేలేదు అతను.

‘ఎట్లాగో చాలా గొప్పగా తెలుసు నువ్వు నాకు’ అన్నాడు.

‘అవును తెలుసును.’

‘రేపు వస్తాను.’

‘వస్తావులే....కాని....రేపు తప్పకుండా ఓసారి దయ చెయ్యండి’ అంది మళ్ళీ.

మెల్లిగా లేచి వెళ్ళిపోయింది ఆమె.

ఆరాత్రి నిద్రపోలేదు అతను. పక్కమీద కూచుని కిటికీలోంచి ఆలస్యంగా పూసిన మామిడి పూతలలో ఆడుకునే మినుగురు పురుగుల్ని చూస్తున్నాడు. కొంచెంసేపటికి ఆ మామిడిచెట్టు దాంట్లో మినుగురు పురుగులూ, నిద్రలో కలవరించే పిట్ట మూలుగూ, కీచురాయిలూ, అదో ప్రపంచమనిపించింది. నల్లని రాత్రిలో అదో పట్టణంలో చాలా కోలాహలం, కొన్ని జీవితాల సర్వవసానాలు, ప్రేమలు, పుట్టుకలు, చావులు,

ఉత్సవాలు అన్నీ క్షణికంగా జరిగిపోతున్నట్టనిపించింది. మెల్లిగా నవమి నాటి చంద్రుడు పుబ్బతో ఉదయిస్తున్నాడు. ఆ చెట్టు ప్రపంచానికి చంద్రో దయం ఏమనిపిస్తుందో! ఆ కాంతి పెద్ద వెలుగుతుందా? లేక ఆ కాంతిని భరించలేని కీటకాల కళ్ళకి అంధకారమౌతుందా? ఆ చంద్రబింబం ఒక లోకమా? ఆ నలుపు కొండలా? కాదు తోట.

వొళ్ళు ఝుల్లుమంది. అకారణంగా అతనికి అదృతంగా అనుభవం లోకి వచ్చిన మూడు సన్నివేశాలు జ్ఞాపకం వచ్చాయి.

తను కుర్రాడు, ఎండాకాలంలో ఎండదంచేత కాలవనీళ్ళలో దిగి దాటి బడికి వెడుతున్నాడు. ఆ ఉదయంనించి కూడా మనసు చాలా ఉత్సాహంగా వుంది. ఏం ఆశ్చర్యకరమైన విషయం జరగకూడదు, ఈ విచిత్రమైన ప్రపంచంలో అనిపిస్తోంది. బడి తగలబడి వుండొచ్చు, టీచర్లు మేకలై పోవచ్చు. ఆ నిమిషాన ఎండలో పెద్ద మెరుపు మెరిసినట్టయింది. తన కళ్ళనుండు కాలవకట్టా, దానిమీది సీమచింతచెట్లూ మాయమైనాయి. ఉత్త ఆకాశం, పెద్దతోట, చాలా అందమైన తోట, అన్నీ వింతరంగుల పువ్వులు. ఈ రంగులే కాని ఆ రంగులకి మెరుగు, ఆ తోటలో వూరికే పరిగెత్తాలనీ, నవ్వాలనీ, ఇటూఅటూ చూడాలనీ అనిపిస్తుంది. ఒక సరస్సు వొడ్డున ఒకామె కూచుంది. తనకోసం చూస్తోంది. వెళ్ళాడు ఆమె వొళ్ళోకి. ఆమె తనది అని తెలుసు. మెడని కావిలించుకుని ఆమె చంపమీద చంపనానించాడు. ఆమె చేతుల్లోంచి వేళ్ళల్లోంచి అతనికి చెప్పలేని సంతోషం అతని లోపలికి.

‘వచ్చావా?’

అని గట్టిగా వొత్తుకుని, దూరంగా పట్టుకుని అతన్ని చూస్తోంది:
 “ఇప్పుడు ఈ రూపంగా వున్నావా?” అన్నట్టు.

“జ్ఞాపకం వున్నానా?” అంది.

‘ఊ’ అన్నాడు గోముగా.

‘అంతా జ్ఞాపకం వుందా?’

ఉంది అప్పుడు, కాని అంతా ఏమీదో అటు తరువాత జ్ఞాపకంలేదు. తటాలున అతను ఆమె మీదికి వారిగిపడి ఏ సంకోచం లేకండా ఆమె రొమ్ముమీదనించి పమిటని.... అంతే.

కాలవలో నాలుగు అడుగులు వేళాడు ఈ లోపల తను ఆగాడు. కాళ్ళిడ్చుకుంటో, పెన్నిడిని పోగొట్టుకుంటున్న వాడివలె వెనక్కి చూసు కుంటో బడికి వెళ్లాడు చాలా అలిన్యమయిదనుకుంటూ. కాని ఏమీ అలన్యం కాలేదు.

ఆ కల అట్లా వుండిపోయింది చాలా రోజులు. అంతా నిజంగా జరి గిందని సందేహించలేకపోయినాడు చాలా రోజులు.

యవ్వనం, తన పెళ్ళి అనుకుంటున్నారు. పదిహేదేళ్ళ కుర్రాడికే. గంతులేసుకుంటో పోతున్నాడు. గాజుగొట్టంలోంచి నబ్బు బుడగలు వూదు కుంటో, బళ్ళమధ్య మనుష్యుల మధ్య రోడ్డు మీద రంగులతో గుండ్రంగా తిరుగుతోంది. పెద్దబుడగ ఎగురుతోంది చాలాపైగా. నిలబడి చూస్తు న్నాడు. రోడ్డుని మరిచి పగులుతోంది బుడగ. దాంలో ఒకామె రూపం. ఆ ఆ పడుతుంది. రోడ్డు మీద అనిపించింది. ఆమె తన నెత్తిమీదికి పడు తోంది ఏటవాలుగా, దగ్గిరిగా వచ్చి తనని చేతులతో ఎత్తివేసుకుంది. పైకి వెళ్ళిపోయినాడు. మళ్ళీ అదే తోట ఇదివరకటి స్తలానికే తీసుకువెళ్ళింది. అట్లానే వుంది ఆమె. చెట్టుకింద పడుకుని వక్కన కూచోపెట్టుకుంది. ఆమెని చూడగానే గొప్ప ప్రేమ వచ్చింది అతనికి. జీవితం అనంతమైన అనందమనిపించింది.

‘ఎదిగావే? చిన్న మీసాలుకూడా వొస్తున్నాయి?’ అని తనని వొళ్ళంతా తాకింది. ఇంకా ఇరుకైన లాగులు వేసుకుని, నూనెకి అజగని జుట్టుతో, సిరామరకల వేళ్ళతో, ఇంటిదగ్గిరా, బళ్ళో చివాట్లుతినే కుర్రాడు కాదు అతను: ఎవరో గంధర్వ కుమారుడు.

‘రా ఆలస్యం చెయ్యకు’ అని చేతులు జాచింది ఆమె. ఆ పచ్చని గడ్డిలో, కలకల నవ్వే హాలమధ్య ఆమెని కావిలించుకున్నాడు నిలువునా. తనకొత్త యవ్వనానికి అర్థం తెలిసింది అతనికి.

‘నీకు పెళ్ళి కదూ?’

‘చేసుకోను’

‘చేసుకుంటావు, చేసుకో, నేనేమోతాను?’ అంది.

‘కాదు నువ్వే నువ్వే.’ అని ఆమె రొమ్మును వెతికాడు.

‘జట్కా, జట్కా తోవ. తోవ’

అంటున్నారు వెనకాల. చేతిలో సబ్బునీటిబుడ్డి గొట్టం. ఒక్క అడుగుకూడా ముందుకి సాగలేదు అతను అంత సేపట్లోనూ ఆ కల చాలా కాలం వేధించింది అతన్ని.

తన కొడుకు ఎదుగుతున్నాడు. కాంగ్రెసు అదేశాన జైల్లో వున్నాడు అతను. బైట వెన్నెల. లోపల నిద్రపోతున్నారు అందరూ, ఇనప కట కటాల మధ్యనించి వెన్నెల, చందమామ ఇటువొచ్చి కనపడతాడా అను కుంటున్నాడు. నిద్రలేక యోచిస్తో, స్త్రీ సంపర్కం లేక బాధగా వుంది కొన్ని రాత్రులనించి....నీడలు చిన్నవౌతున్నాయి. చందమామ ఆకాశంలో వొంగాడు. చంద్రబింబం కేసి చూస్తో నుంచున్నాడు తలెత్తి. మెల్లిగా చంద్రుడు దగ్గిరిగా వచ్చాడు. కళ్ళముందుకి దగ్గిరిగా వచ్చాడు తెలి స్కోపులో మల్లే. ఆ బింబంమధ్య-ఆమె.

‘రా’

బైటికి పైకి తీసుకుంది అతన్ని, పెళ్ళిపోయినారు ఇద్దరూ! మళ్ళీ ఆ తోటలోకి. ఈసారి అతనికి అదంతా కలో. ఇదివరకు మల్లె మెళుకువలో జరిగిందో తెలీదు. చాలాసేపు జరిగింది.

‘ఇంకా ఎన్నాళ్ళు ఈ కైదులో?’ అంది అతన్ని సరోవరం మెట్టు మీదికి తీసికెడుతో, పక్కన కూచోపెట్టుకుని “సుఖంగా వుందా డీవితం?” అంది. ఆమె తనకి పూర్వం కనపడ్డట్టు జ్ఞాపకాలు, ఇన్నాళ్ళేమైనావు? అని అడగాలని అతనికి. కాని అడిగే వ్యవధి లేదో, మరుపో, అడగలేదు. ఈసారి అనుభవజ్ఞుడు, అతనే ఆమెని కామించాడు. తన చేతుల్లో ఆమెకి అంత ఆనందం ఎందుకో అర్థంకాదు అతనికి. ఆమె మనుష్య త్రీకాదు, అనుకున్నాడు.

“నువ్వొక్కతైవేనా ఇక్కడ?” అన్నాడు, ఆమె కళ్ళల్లోకి చూసి.

‘ఊ’ అంది పెదవులకి వీలులేక. ఆమె పెదమల్ని వొదిలి మళ్ళీ అడిగాడు.

‘నేను లేనప్పుడు?’—

‘నేనూ లేను’

‘లేక.....’

‘వుంటాను, ఇట్లా కనపడుతో వుండను’

‘నాకోసమా?’

‘నీకోసమే, రా మరి.’

ఆ వెన్నెల మామూలు వెన్నెల కాదు. ఆ గాలి మామూలు గాలి కాదు. చిన్నతనంలో మొదట చూసినప్పటికన్న గొప్పగా, శుభ్రంగా

అశ్చర్యంగా....ఎవరూ? ఈమె ఎవరు? కాని అడగడం అనవసరం.
తనది—తనకోసమే.

“బావున్నానా?” అంది.

‘ఎందుకు అడుగుతావు? నీకు తెలీదా?’

‘ఇంకా బావుండాలని నీకనిపిస్తే....’

“కాగలవా ఇంకా అందంగా?”

‘ఊ. కాని నీకు అసలు ఆ అందం దొరక్కపోవచ్చు. తెలీక’
పోవచ్చు.’

‘వీమీవాద్దు, నా దగ్గిరికి చాలా దగ్గిరికి మాట్లాడకు, నాలో
ఐపో....’

ఎంత సేపో....

ఆమె లేచి నుంచుంది.

“ఇంక వెడతావా?”

‘నన్నెందుకు ఎప్పుడూ వుంచుకోవూ?’

‘వుంటావా, అందర్నీ వాదిలి?’

అవును. ఎట్లా వుంటాడు?

‘అదిగాక, నేనీరూపంలోనే చాలాకాలం వుండలేను.’

‘ఏమిటి?’

ఆమె మాట్లాడలేదు. ఆమె మనసులోకి ఆలోచన వాస్తోంది.
ఆలోచన ఆమెలోకి రావడం గాఢ గ్లోవ్ లోకి, వెలుతురు రావడం మల్లె
కనిపిస్తోనే వుంటుంది. ఆమె కళ్ళల్లోంచి అంత నిర్మలం ఆమె మనసు.

‘ఇంక నీకు కనపడను ఇట్లా!’

‘ఏమిటి? కనపడవు?’

‘కనపడతాను. ఈ రూపంలో ఇంక ఇంతే—ఈ జన్మకి నీకు.’

‘ఏ రూపంలో కనపడతావు? నాకెట్లా తెలుస్తుంది?’

‘తెలీదు ఏ రూపమో! నువ్వు తెలుసుకోవాలి. తెలుసుకోగలవనే.’

‘నువ్వు చెప్పరాదా?’

‘నాకైనా నువ్వు గుర్తు వస్తావో రావో! పోసీలే, ఎట్లా! వోలాగు కనుక్కుంటారే నిన్ను.’

“వోదలకు వన్ను, వెళ్ళను”

కాని తన ప్రయత్నం లేకుండానే తాను వెడుతున్నాడు. కన్నీళ్ళతో చేతులుజాచి నుంచున్న ఆమెనించి, దూరంగా ఎవరో తీసికెడుతున్నారు తనని కటకటాల వెనకకి.

ఇంత గొప్ప అనుభవాల్ని ఎట్లా మరిచిపోతాడో మరిచిపోతాడు తను ఎప్పటికప్పుడు. ఈ రాత్రి ఎందుకు జ్ఞాపకంవచ్చాయో!

మళ్ళీ కనపడనన్నది ఆమె లేకపోతే ఈ రాత్రి ఆ వెన్నెల్లోంచి తనకోసం రాబోతుందని నిశ్చయంగా తెలుస్తున్నట్టుగా వుంది, వొస్తుందేమో ఏరూపంలోనో!

తెల్లార్లు నిద్రలేదు. ఆమెకోసం గొప్ప విరహంలో బాధపడ్డాడు. ఆ మాడు నిమిషాల అనుభవాలు తప్ప ఆతనికి జీవితంలో ఏమీ సారం కనిపించలేదు. ఆనాడు ఆ రాత్రి ఆస్త్రీ, పిల్లలు, సంసారం, తన వాంఛలు, తన ఆశలు ఎంత అల్పం? ఏం చేస్తున్నాడు ఇన్నేళ్ళు తాను?

తెల్లారకట్ట ఎప్పుడు నిద్రపట్టిందో, బాగా ఎనిమిదింటికి నిద్ర లేచాడు. ఆమె ఇంటికి వెళ్ళాలనే ధ్యాసతోనే. తొమ్మిదింటికే బయటదేరాడు, ఉప్పా పొట్టనిండా తిని తేన్నుకుందో.

వూరిబైట సొంత తోటలోనే ఆమె ఇల్లు. ఇల్లేమిటి అదో గుడిశ. అతని రాకకు ఎదురు చూస్తోందో, ఎప్పుడూ అంతేనో, ఇంటిముందు చంపక వృక్షం కింద తివాసీ వేసుకుని కూచుని వుంది.

మొదట అతన్నీ కొత్తగా చూసింది. తరవాత అనుమానంతో.

‘మీరేనా?’ అంది.

తనూ “నిన్న రాత్రి ఆమేనా ఈమె?” అనుకున్నాడు.

‘నువ్వేనా?’ అంది.

ఆమె దగ్గిరికి ఈనాడు తను వస్తోంటే, తన కలలలో సరస్సు వాడున ఆమె దగ్గిరికి వెడుతున్నాననిపించింది.

ఇద్దరో ఎవరూ అనుకోకండానే ఆయన ఆమెకి దగ్గిరిగా. ఎదురుగా, చాలా మిత్రులవలె, బాగా చనువైన ప్రయోగమల్లే కూచున్నారు. తరవాత ఒక్కమాటలేదు వాళ్ళమధ్య.

ఎండ చారలుగా గడ్డిలో నీలం పువ్వుమీదీ మంచుబొట్ల మీదా, కొబ్బిరాకుల నునుపుమీదా, ఆమె జుట్టుమీదా. బుజం మీదా శరీష పుష్పాల మీదా పడుతున్నాయి. నక్కన మెట్టకామరపూలు గాలిలో వూగుతున్నాయి. చిలకలు ఆకుపచ్చ మెరుపులమల్లే పరిగెత్తుతున్నాయి. తేనె పిట్టల ఈలలు ఇంకా ఆగని కోయిలల అరుపులు, ఆమెమీద అంకా కొబ్బిరాకుల నీడలు.

వాళ్ళిద్దరిమధ్యా-దగ్గిరికి జరగాలి ఒకరినొకరు ఆ నీమషాన, ఆ స్థలంలోనే, తీసుకోవాలనే-అనివార్యమైన ఆకర్షణ.

ఎండ తోట మూలమూల సందుల్లో చెట్లకిందనించి చీకట్లని తరుముతోంది. చెట్ల ఆకుల సందుల్లోంచి నీలం ఆకాశం వాళ్ళ మనసుల శాంతితో ఐక్యమౌతోంది. పక్షుల అరుపులు అలసటనీ ధ్వనిస్తున్నాయి. కొంచెం చమట పడుతున్న శరీరానికి గాలితగిలి అహ్లాదమిస్తుంది.

కాని వాళ్ళకళ్ళూ మనసులూ పనిచెయ్యడంలేదు. కళ్ళుమూసుకుని కూడా తెలుసుకో గలరు ఒకరి నొకరు. ఇద్దరి మధ్యా పూపిరాడని ఆకర్షణ, ఆ చెట్లూ ఆకాశమంతా వాస్తవంగా దృఢంగా దగ్గిరికి తీస్తోంది వాళ్ళని, కాని తొందరా, ఆరాటమూ, లేని గొప్ప శాంతితో, ఆ ఆకర్షణే ఆకర్షణకీ, అర్థమూ అంతమూ ఐనట్టు ఆవరించింది.

చాలాసార్లు అతను ఆమెని దగ్గిరిగా తీసుకోడానికి చెయ్యి ఎత్తు తున్నాడే అనిపించింది. మైకంలోమల్లే ఆమె తల అతని రొమ్ముమీదికి వలిపోదా ఏ నిమిషాననైనా అన్నట్టే వుంది.

ఏం జరిగేవో, రోడ్డుదుమ్ముతో, చెమటతో, ఎర్రటి తాగిన కళ్ళతో, ఆమె భర్త వాళ్ళకెదురుగా వొచ్చి నుంచోకపోతే. ఎంత శబ్దంలేకండా వొచ్చాడో, వాళ్ళు గమనించే స్థితిలో లేరో! అందాకా తెలినేలేదు వాళ్ళకి. అట్లా ఓ నిమిషం చూసి వాళ్ళవంక, గుడిశవేపు వెళ్ళాడు. పందిరికింక వున్న కుర్చీకేసి చూస్తో నిలబడ్డాడు.

ఆమె లేచి నుంచుంది. శ్రీధరరావు నుంచున్నాడు.

'వెడకాను' అన్నాడు.

'మళ్ళీ రాత్రిరా' అంది.

ఆమె తన ఇంటివేపు తిరిగింది. అతను రోడ్డువేపుగా వెళ్ళి పోయినాడు.

ఆనాడు శ్రీధరరావుగారి భోజనమయ్యేప్పటికి రెండుగంటలు దాటింది. ఇంటిల్లిపాదీ అతనికోసం కాచుకుని వున్నారు. పాపం ఎట్లా ఇంటికి వెళ్ళాదో ఏం తిన్నాదో మాట్లాడాదో అతనికి తెలీదు. మధ్యాహ్నం పక్కమీద పడుకుని అదే ఆలోచన అతనికి. ఆమెకి 18 ఏళ్ళంటాయో లేదో. తనకి యాభై ఏళ్ళు దాటాయి. ఆమెని చూస్తే, అతను ఆమెలో ఎందుకు అట్లా అవాలో కారణం లేదు. ఆమెకి ఏమీ అందమూలేదు. Glamour కూడా లేదు. తన కలల సుందరిని ఈమె ఎందుకు జ్ఞాపకం చెయ్యాలోకూడా అర్థంకాలేదు. ఈ వ్యవహారానికి పర్యవసాన మేమిటని అతను ఆలోచించనేలేదు.

ఓసారి అతను ఓ దివ్యజ్ఞాన సమాజం ఆయన లెక్కర్లు విన్నాడు మూడు రోజులు వరసగా, శ్రీధరరావుకి మతమూ, దేవుడూ, పరలోకం ఇట్లాంటి ధ్యాసలు లేవు. ఎప్పుడో చస్తాం. తరవాత పుడతాం. అదంతా ఎప్పుడో....అనేది, మనసు వెనకాలవుంది. అంతే ఎందుకు వెళ్ళాదో సభలకి వెళ్ళాడు. ఆ ఉపన్యాసకుణ్ణి చూస్తే ఇష్టం కలిగింది. ఏదో మామూలు వ్యవహారాలకి కాక, ఇంక దేనికో బతికి కృషిచేసినవాడిమల్లే వున్నాడు. ఆయన మాట్లాడే ఊర్ధ్వలోకాలూ మహాత్ములు, వింటే వొళ్ళు మండింది. కాని ఆయన ఏవో అనుభవంతో అధికారంతో మాట్లాడుతున్నాడనిపించింది. ఏ ఆశ లేకుండా ఎందుకూ వూరూరూ యీ ఉపన్యాసాలు? కాని నునిషికోపిచ్చి, ఆ ఉపన్యాసాలు వింటోంటే తన అపూర్వమైన అనుభవాలు జ్ఞాపకం వొచ్చాయి. వాటికి ఈయన ఏమన్నా సమాధానమో అర్థమో చెప్పకాడేమో! పైగా తనకి అట్లాంటి అనుభవం వుందంటే, ఆయన దృష్టిలో తాను ఉన్నతమైన మనిషిమల్లే, ఇంకా మొగ్గలోవున్న మహాత్ముడిమల్లే కనిపించవొచ్చు అనికూడా అతని లోపల వుంది. కాని ఆయన ఏమీ తననిగాని తన అనుభవాల్నిగాని ప్రత్యేకంగా చూడలేదు.

వీమిదో, ఆయనకో, ఆయన తోడివాళ్ళకో, ఇట్లాంటివీ, ఇంతకన్న గొప్పవీ ఐన, మానుషాతీతమైన దృశ్యాలు సర్వసాధారణమైనవన్నట్లు మాట్లాడాడు.

అట్లాంటి అనుభవాలు తనకి ప్రత్యేకం కావేమో. ప్రతి మనిషికి వుంటాయేమో తనమల్లనే మాట్లాడరేమో! ఆయనతో చెప్పాడు.

‘చాలా నిజంగా కనపడతాయి. నిజంగా జరిగాయంటారా? అసలు నమ్ముతున్నారా నేను నిజం మాటలాడుతున్నానని!’

“నమ్ముతున్నాను. అవి వాస్తవమా అంటే? సాధారణ లోకంలోని అనుభవాలు ఎంత వాస్తవమో అవీ అంతే వాస్తవం”

“ఇవీ అవీకూడా మాయ అంటారా?”

వాస్తవం, మాయ, అనే పదాల అర్థంమీద ఆధారపడుతుంది. ఒక విధంగా చూస్తే ఇవన్నీ మాయ. ఇవి మనకి ఇచ్చే అనుభవమే వాస్తవం. ఇంకా తరిచిచూస్తే మనం అనుభవం మాయ అనుభవాన్ని అనుభవించే పదార్థమే వాస్తవం. ఇంకా తరిచిచూస్తే....

“నా ప్రశ్ననించి తప్పించుకుంటున్నారు.”

“మనం విచారణ చేసినకొద్దీ, వీటన్నిటినించి తప్పించుకోడమే జరుగుతుంది. వీడీ చేతికి దొరకదు.”

“అట్లాకాదు. నేను కలలలో చూసిన తోటా, సుందరీ, నేను మామూలుగా చూసే తోటలూ, మనుషులూ అంత వాస్తవమౌనా లేదా? అని అడుగుతున్నాను.’

“అవును.”

“ఈ తోటలమల్లనే, ఆ తోటా ఒకచోట ఎక్కడో Spaceలో

వుందంటారా? మరి అంతపెద్ద అనుభవం ఒక్క క్షణంలో ఎట్లా జరిగింది?”

“మరి కలలా?”

“కలలు వాస్తవమంటారా?”

“ఇట్లాంటివి అర్థం చేసుకోవాలంటే, కాలమూ, స్థలమూ, అనే ప్రత్యయాల అలవాటునించి మనసుని తప్పించాలి. చాలా కష్టం అదీ, కనక నేను చెప్పేమాటలు తప్పించుకోడంలాగే వినిపిస్తాయి. మీరు ఈ లోకంలో చూసే తోట మీరు చూడనప్పుడు అక్కడ వుందని నిశ్చయ మేమిటి? నవ్వకండి ఇంకా అర్థం కావాలంటే మీకు మీరు ఆ అనుభవంలో చూసిన ఆ తోట మీరు యుగాలనించి, గట్టిగా కోరుకుంటున్న దృశ్యం. మీరే నిర్మించుకున్నారు ఆ తోటని.”

“మరి అందరూ కల్పించుకోగలుగుతున్నారా?”

“అందరూ అంతగట్టిగా కోరుకోటం లేదన్నమాట, మన కోర్కెలు బలమైనకొద్దీ మన అనుభవాలు చాలా దట్టమైన స్థిరమైన రూపాలు ధరించి ఎడట పడతాయి. మనకలలు మనలోని తేలికవాంఛల రూపాలు. అందుకనే వాస్తవత్వం తక్కువై నట్టు తోస్తుంది వాటిల్లో.”

ఇట్లా మాట్లాడాడు. చాలాసేపు. శ్రీధరరావుకి అర్థంకాలేదు.

“మీ కోర్కె ఇంకా బలమైనప్పుడు, ఆమె ఆ నిజస్వరూపం యీ లోకంలోనే మీ చేతుల్లోకే దిగుతుంది.”

“చాలా బలంగా వుంది!”

‘చాలా బలంగా వుంటే, యీ వృత్తి. యీ ఆస్తి, వీటన్నిటి మీదా ఎందుకు వుంటుంది మీ మనసు? ఆ బలమంతా చాలా లోపల దూరంగా

వుంది. మనసు పైపొరలోకి దిగలేదు ఇంకా ! దిగిననాడు మీ మనసే ఆ రూపాన్ని ఆ త్రీగా నిలుపుతుంది మీ ముందు.”

ఆయన మాటలు ఏవో చెపుతున్నాయి. కాని ఏమీ తృప్తి నియ్యలేదు అతనికి.

ఈనాడు తాను ఆమెని కలుసుకోడానికి ఎట్లా వెడతాడు? కరణం గారితో ఏమి చెపుతాడు? ఆ భర్త సంగతేమిటి? ఈ ఆలోచనలు లేనేలేవు. చాలాదూరం, మర్యాద, నీతి, నీతి, ఇట్లాటి భావాలు ఎక్కడికిపోయినాయో! ఆ దివ్యజ్ఞాని చెప్పిన మాటలు నిజమౌతున్నాయి. కాని శ్రీధరరావుకి తెలీటంలేదు. రాత్రి వెడతానా, ఎట్లా వెడతాను? అనే ప్రశ్నేలేదు. సూర్యుడినించి వచ్చేకాంతికి సందేహం లేదు, భూమి ఎక్కడవుంది? ఎట్లా వెళ్ళాలి? ఎంతదూరం? వెళ్ళకపోతేనేం? ఎండ నాట్యంతో కేక వేప చెట్టు చిగుళ్ళు ఎండకి, నీకెవరు? అనిపించును. కిటికీలోంచి కనపడే లేత చిగుళ్ళ మీదే తళతళ చూస్తోవుండినూడా తెలుసుకోగల యోగ్యత అతనికి వుంటే.

పొద్దుటోయిగాని రానని చెప్పి బైట వక్క వేయించుకుని వెళ్లాడు. చీకట్లో అతనికోసం చూస్తోంది. వెళ్ళగానే కావిలిండుకుంది. పెదీమలమీద పెదీమలు, రొమ్ముకి రొమ్ము పెనవేసుకుంది. ఇద్దరూ ఆ చోటే రోడ్డుకి కొంచెం దూరంలోనే పడిపోయినారు. పైన నక్షత్రాల వెలుగు వాళ్ళ మధ్య మిణుగురుల కాంతిగీతలు. అతనికి వయసు, మర్యాద, భవిష్యత్తు ఏమీలేని స్థితి.

మళ్ళీ దశమినాటి చంద్రుడు వాళ్ళని మెల్లిగా తాకి మెచుకువ నిచ్చాడు. అప్పుడూ కొంచెం మాటలు, మామూలు మాటలు కావు. ఒక్క చిన్న మాటతో సమస్తమూ అర్థమయ్యే మాటలు, మామూలు ప్రియులు మనసు చీకట్లలో అర్థాలకి వెతుక్కోతారు కావు. మాటలు మనసుల్ని

మరుగు మరచటంలేదు, ఒకరికింకోరు. వాళ్ళదేహాలు, కొంతసేపటికింద
 ఏ రహస్యమూ లేకుండా తెలిసినంత స్పష్టంగా వాళ్ళ మనసులూ, హృద
 యాలూ, ఇంకోరికి తెలుస్తున్నాయి. అతని కళ్ళలో ప్రశ్నకి ఆమె.

“పెళ్ళయింది. నీకోసం ఎదురు చూస్తున్నాను ఈ తోటలో.”

“మరి నా సంసారం....” అని అతను.

“అవును, వొదలలేవు. ధర్మం ముడి నీ మనసులో దయ నా మన
 సులో....వెళ్ళు.”

వెళ్ళి ఏం చెయ్యగలను అనే నిశ్చయమైన సూన్యతం ఆమె మెడ
 మీదనించి ఆమె రొమ్ముమీద పడుతున్న అతని వేళ్ళ విగువులో.

“నన్ను తీసుకుపోలేవా?” అని ఆమె తలబరువులో అతని
 రొమ్ముమీద.

“వెళ్ళి....ఆ మనుషుల మధ్య అవమానం, నా మిత్రులు, కొడు
 కులు....మనుషులు....” అంటో అరుస్తోంది అతన మనసు.

“ఒక్క నిమషం నీనించి విరహం....”

“మనిద్దరం కలిసివుండకపోతే జీవితానికి అర్థం....”

నిశ్చబ్దంలోనే ఈ శబ్దంలేని సంభాషణ.

మనసులుకూడా నిశ్చబ్దం, తరవాత-ఒకరిలో ఒకరు. వెన్నెలపడే
 ఆ బుజం వొంపు అందంలేని అతని మీసాల చివళ్ళ వెండిమెరుపుల్లో
 ఆమె దృష్టి.

చివరికి....

(4)

“నాకిదివరకు కనపడ్డ జ్ఞాపకంవుందా?....” అని అతనినించి మాటలు.

కాని ఆమె ఎవరు? ఈమె ఎవరు? ఎందుకు అడుగుతున్నాడు? ఈమెనీ తన మనసు కాంక్షించి కల్పించుకుందా? అని దివ్యజ్ఞాని రేపిన సందేహం.

“లేదు. నువ్వు చెప్పతోవుంటే ఏవోదూరం జ్ఞాపకం కాబోలునని.”

మళ్ళీ నిశ్చలం.

గుడిశవేపునించి అలికిడి.

“నీ భర్త! ఏమనలేదా అతను పొద్దున్న!”

“తాగి. లేని ప్రియుల్ని నాకు కలిపిస్తోనేవున్నారు ఈ రెండేళ్ళూ ఈనాడు నువ్వు అంతే అతనికి.”

మళ్ళీ దివ్యజ్ఞాని మాటలు—తాగినవాడికికూడా లోకం వుత్తనీడ. వాస్తవానికి ఊహాకి భేదం తక్కువ.

“మనం ఇంక విడిపోవద్దు. ఏమైనాకానీ,” అని అతను ఆమె పెదమెల్లొక అంటున్నాడో అనుకుంటున్నాడో?”

తన భార్యతో మామూలుమల్లె, తరవాత తనకి అలసటలేదు నిద్ర లేదు. పైగా మనసు బాగా మేలుకుంది.

“లాభం లేదు” అంటోంది ఆమె జాలిచూపు వెన్నెలపడే అతని కళ్ళల్లోకి.

ప్రస్తుతపు నిమగ్నతప్ప ఎంత బలవంతంచేసినా, మనసులు కదలటంలేదు. కాలంలో వెనక్కిగాని ముందుకుగాని, కలిసివుంటే ఒకరినించి వాకరు దేహాలుకూడా విడిపడివుండలేరు. అది అసాధారణం, వికృతం, ఈరోకానికి.

వెన్నెల్లో పెనవేసుకున్న వాళ్ళముందు భర్త. శ్రీధరరావు దొక్కలో ఓ తన్ను, పెద్ద కేకలు, ఆమెని జుట్టుపట్టుకుని ఈడుస్తున్నాడు. తనవంక నిన్సహాయంగా చూసే ఆమెని, ఆ చెట్ల నీడల్లోకి.

మనుషులు, రోడ్డుమీది బళ్ళు.

చప్పున వెళ్ళి ఆ భర్తమీద పడుతున్నాడు శ్రీధరరావు.

“వెళ్ళు నువ్వె వెళ్ళిపో.” అంటోంది ఆమె.

అతనితో కలబడపోతున్నాడు భర్త. అరుస్తో.

“వెళ్ళు పో. నా ఆజ్ఞ” అని విరబడిన జుట్టులోనించి ఆ రహస్యం వంటి ఆమె వాణి.

ఇంక తన కోపం, పురుషత్వం, యీర్ష్య, ఆమెని వదలలేనితనం, ఆమె అపాయం- వీటి నన్నిటిమించి, తన మెదని వొంచే ఆమె ఆజ్ఞ.

చప్పున చేతులువాలి, దూరంగా వెళ్ళాడు.

“ఇంకా వెళ్ళిపో. ఇంటికి వెళ్ళిపో.” అని ఆమె ఆజ్ఞ.

వీపు తిప్పాడు ప్రశ్నలేకుండా. ఆమెవేపే, తన ఆత్మవేపే, తన స్వర్గంవేపే వీపు తిప్పాడు.

లోకం కావిలించుకుంది, తన కులట హస్తాలతో అతన్ని మర్యాద, భయం, తన ఆస్తి, కుటుంబం, తన ఆశలు, కలలు-వొస్తున్నారూ మనుషులు, తనని అక్కడ చూసివుంటే ఇంకేమన్నా వుండా? కరణంగారి ఇంటో తన పరువు.

తాను తన పక్కమీదవున్నాడు. తంతాడుగావును ఆమెని. అప్పుడే దూరమైపోయింది. ఆమె, మనసుకే కాదు హృదయానికే దూరం ఎందరు వెళ్ళాల్సి ఎందరు తాగుబోతులు తన్నటంలేదు! కాన్నిల్లో మర్యాదపాన

నిషేధ కార్యక్రమం తన మంత్రిత్వం.... మద్యం పోయినా భార్యల్ని
తన్నడం మానతారా భర్తలు!

నిద్రపోయినట్టున్నాడు వరండాకింది వెన్నెల్ని గమనించకండానే.

తన పక్కన ఎవరు? తన మొహంమీద ముద్దులు, రహస్యపు
మృదువైన మాటలు, నోట్లోంచి వూపిరిలోంచి పచ్చి కర్పూరపు పరిమ
ళాలు. తన రొమ్ముమీద భారం. తన కళ్ళకి అడ్డంగా మురిగురులు చంపక
పూల పరిమళం. కల, గొప్పకల.

“ఎట్లా వచ్చావు? ఏమయింది?”

గట్టిగా కావిలించుకున్నాడు, ఆ కరణంగారి వరండాలో, దాక్కుం
టోంది తనలో. ఇంకా భయం గాపును....

కళ్ళు తెరిచాడు. కలకాదు. నిజం, పన్నెండు గంటలు కొట్టారు,
రాజాలో.

కలా, నిజం, భేదమేమిటి? అని భగవాన్ పుస్తకంలో తాను
చదివింది.

“ఏం చేశాడు? ఏమయింది?” అని మాటలతో ఆమె జుట్టులో తను

“ఎవరు? ఏం చేశాడు? నువ్వు, నేనూ కాక ఇంకెవరు?” అని
ఆమె ప్రకాశించే చూపులు, అతని కళ్ళలో అతని మాటల అర్థం ఆతు
కుతో!

ఎవరిది? ఆమెకాదు తోటలోని లావణ్య కాదు.

తన స్వప్నసుందరి.

“ఇక్కడ వాడు. వెళ్ళిపోదాం, మన తోటలోకి.”

“వెడదాం” అన్నమాటలో ఆలస్యం.

కలల

“మళ్ళీ వెళ్ళిపోతావా నన్నిక్కడ వాడిలి?”

“నా వంక చూడు.” అని ఆమె వేళ్ళ పిలుపు అతని మెడమీద. వెన్నెల వరంశాలో ప్రతిఫలించే చీకటి— వెన్నెల మెత్తని కాంతిలో ఆమె కళ్ళ మెరుపుకింద, ఆమె రామ్ముని చూస్తో. మాధుర్యంతో మత్తెక్కిన వేళ్ళతో ఆడుకుంటో, ఆ తోటలో అమ్మాయిని తలుచుకోడానికన్నా వ్యవధిలేక, అవసరం లేక, ఈమెలో— నిద్ర.

కలలో కలవరం.

“పొడిచేకాదు, రాత్రి పన్నెండింటికి.”

“ఎవణ్ణో పెట్టుకుందిట రాత్రి.”

“ఛా అట్టాంటిది కాదు.”

“వాడా? పారిపోయినాడు.”

“అతనా! అతనూ కనపళ్ళేదు.”

చప్పున కళ్ళు తెరిచాడు. తెల్లారింది. కరణంగారు వెళ్ళబోతున్నారు మనుషులవెంట.

“ఏదీ ఆమె!”

ఆమె చివరిమాటలు.

“వెడదాం? అక్కడే మన తోటలో వుందాం.” అని.

“విన్నారా? ఆమెని, మొన్నరాత్రి రాలా, ఆమెని భర్త పొడిచేకాట్ట-ముక్క ముక్కలుగా కోశాట్ట.”

కరణం వెంట తానూ పరుగు.

శవం గుర్తులేని శవం. ఆ ఉదయాన, ఆ చెట్టుకిందే చుట్టూ జనం. అతనిలో ఏమీ స్వంత నష్టం పలకటంలేదు. తన మూలంగా తన భీరుత్వం మూలంగా.... కాదు ఆమె అజ్ఞమూలంగా.

“రా రా నా దగ్గిరికి రా.”

అని గుడిశ వెనకనించి పిలుపు.

ఈ కవం ఆమెకాదు. ఎవరో. ఇక్కడేవుంది ఆమె. దాక్కుంది ఆ గుడిశ వెనక.

గబగబ గుడిశ వెనక్కి వెళ్ళాడు-పక్కన సంపెంగ పొదలోంచి, ‘రా రా’ అని పిలుపు.

కొమ్మలు వొత్తిగించి చప్పున దూరాడు. కావిలిండుకుంది ఓ ఆకారం.... లాగింది లోపలికి, ఇద్దరూ కింద పడిపోతున్నారు. తనూ గట్టిగా కావిలిండుకున్నాడు.

“ఎవరు ?”

“ఎవరో మొగవాడు. ఆమె భర్త తాగుబోతు.”

తననించి పెద్ద అరుపు. ఏదో గట్టిబాధ, మూర్చ, వెంటనే తెలివి. చేతుల్లో కావిలిండుకుని నవ్వుతోంది ఆమె—తన స్వప్నసుందరి.

“రా వెళ్ళిపోదాం, మన తోటకి.”

చుట్టూ గొప్పకాంతి రంగు రంగుల ముప్పుల్లోంచి వెలుతురు ఎవరూ అద్దంలేని విశాల ప్రపంచం. ఏ ఆలోచనలేని నిర్మలమైన మనస్సు, కాదు. తనకి మనస్సులేదు. అసలు లేదు. వుత్తకూన్యం. నవ్వే ఆమె పెదిమలమీదనించి దిక్కుల ప్రతిధ్వనులలో ప్రతిఫలించే నవ్వు—మెరిసే నవ్వు.... గంతులేసే నవ్వు తరంగాలు నిర్మలజలంమల్లే మీది కురికి తేలిం చే నవ్వు కాంతులు - ఏ బరువూ లేకండా ఆమె దేహంలో ఐక్యమయ్యే దేహం, దేహంలేదు - కనపడదు, కాని వుంది ఆమెలో కరిగిపోతో.... ఆమె నవ్వు అద్దంలేకండా తన తలలోనించి కాంతిలో తేలి పొయ్యే ఆమె నవ్వు.

కింద తన సాదాలముందే నెత్తుర్లో దొర్లుతో శ్రీధరరావు ఏమిట
చచ్చిపోయినాడా తాను? చావు ఇంత అందమా? అతని పక్కన ఎర్రని
కత్తి, పరిగెత్తే ఖర్త, దూరంగా అదెవరిదో శవం, గుంపు.

“రా.”

“ఎక్కడికి?”

“అంతకీ, అక్కడికి, ఇక్కడికి....ఎక్కడికి....”

అట్లా నవ్వుతో తేలిపోతో....

